

L-ARTI FIL KNISJA PARROKKJALI TA' L-IMSIDA


Il-Knisja parrokkjali taghna nbriet fi tmiem is-seklu dsatax (1886-1891) fuq stil Neo-Barokk skond il-gosti tal-Maltin ta' dak iż-żmien. Dan l-istil kien speċjalment ta' reazzjoni kontra l-istil Neo-Klassiku li l-Imperu Ingliż kien jimponi fuq il-kolonji bħala espressjoni ta' qawwa u dominanza. Il-Maltin b'nostalgija, kienu ntrabtu ma' l-istil barokk u sa ċertu punt, dan l-istil għadna xi ftit marbutin miegħu fejn tidhol dekorazzjoni tal-knejjes. L-arkitett kien Andrea Grima (1855-1918) minn Hal Luqa u li dik il-ħabta kien jgħix l-Imnsida. Fit-tifsila tal-knisja tagħna wera li kellu sens qawwi ta' proporzjon u inġinerija stupenda. Is-sabiħ ta' din il-knisja, meta mqabbla ma' oħrajn eqdem minnha hu li nbriet bi pjanta waħda u bi stil wiehed. F'parroċċi oħrajn in-navi, u kultant il-koppla żdiedu wara u mhux dejjem armonizzaw sew mal-kumpless tal-bini.

Kemm mil-lat arkitettoniku, kif ukoll mid-dekorazzjoni li saru fiha fil-medda ta' l-aħħar mitt sena, nistgħu ngħidu li l-knisja ta' l-Imnsida hija monument għall-arti sagra tas-seklu għoxrin. Bil-kemm kienet lesta l-istruttura tal-knisja, li l-Misidjani ħasbu biex jgħammruha b'dak kollu li hu meħtieġ biex ma tkun xejn anqas minn parroċċi oħra ferm eqdem u bi tradizzjonijiet twila warajhom. L-għażla ta' l-artisti dejjem saret bil-għaqal: l-aqwa skond iż-żmien u l-koll ħadmu u taw l-aqwa tagħhom biex jarmonizzaw bejniethom u jsebbħu dan il-post qaddis filwaqt li jkabbbru l-fama tagħhom.

Ewlieni fosthom insibu lill-famuż Giuseppe Cali' li għandu konnessjoni ma' l-Imnsida. Huwa kien innamra ma' ċerta Perigna Pace li kienet toqgħod fit-taraġ f'tal-Pieta'. Iżżewwiġha fil-Knisja tal-Kuncizzjoni fit-8 ta' Awissu 1871 u bħala tifkira rregala lill-parroċċa kwadru sabiħ ta' San Ġużepp mal-Bambin Ġesu', xogħol ta' Stefano Erardi. Dan il-kwadru llum jinsab fis-sagrastija. Jgħidu li l-kwadru żgħir tad-Duluri ta' Marija li kien fin-niċċa tal-Pieta', impinġi minn Cali', huwa ritratt ta' Perigna meta kienet xebba.

Illum dan il-kwadru jista' jtgawda fis-sagristija wkoll. Fil-Knisja gh andna żewġ kwadri fuq l-altari ta' dan il-pittur li jirrapprezentaw żewġ fażijiet differenti tal-karriera tiegħu. Dak tar-Rużarju li pinga fl- 1901 jirrapprezenta l-istil bikri, pjuttost akkademiku u oskur. Il-figuri kbar li jimlew il-kwadru maħdumin qishom blokki individwali b'kompożizzjoni li hija pjuttost riġida, iżda studjata tajjeb. Dik tal-Madonna tal-Karmnu, mill-banda l-oħra, jirrapprezenta l-istil propju tal-Cali' fejn jidhru l-kuluri karatteristiċi tiegħu u kompożizzjoni aktar libera u movimentata.

Artist iehor li hadem hafna fl-Imsida huwa Lazzru Pisani li donnu kien f'kompetizzjoni ma' Cali'. Xogħol importanti huwa dak ta' Ġesu' fl-agunija li minkejja li hu kwadru devot hafna, artistikament huwa validu u originali. Pisani poġġa l-figura ta' Kristu msallab fin-nofs, filwaqt li l-figuri l-oħra, minflok li poġġihom bħas-soltu quddiem il-Kurċifiss, jidhru f'ċirku madwaru. Il-kwadru ta' Sant'Anna u San Ġwakkin, ukoll huwa kwadru sabih li Pisani pinga fl-1889. Jolqtok mill-ewwel is-sens ta' kalma li tiddomina l-persunaġġi qaddisa u l-istudju tajjeb ta' perspettiva li tispikka speċjalment fil-paviment iċċangjat. Dak ta' San Pawl (1891) ukoll gh andu ċerta originalita'. San Pawl jidher isellem 'il-Maltin qabel it-tluq tiegħu u mhux in-nawfraġju. Pinga wkoll il-kwadru ta' Sant'Antnin fl-1892. Pisani kien ritrattista tajjeb u għall-knisja tagħna hallielna żewġ ritratti għeżiež. Dak tal-Benefattur ewlieni Monsinjur Frangisku Falzon li hallas għall-bini tal-knisja (għalhekk narawh bil-knisja warajh) u l-ieħor tal-maħbub kappillan Dun Andre Debono li kien hadem hafna biex isebbaħ din il-knisja.




"L-Agunija" ta' Lazzru Pisani

Michaele Corteggiani, Taljan, li kien ġie Malta bħala xenografu tat-Teatru Rjal, pitter tliet kwadri għall-knisja taghna li kienu kkummissjonati minn Mons. Falzon. Il-kwadru titolari ta' San Ġużepp, jirrappreżenta l-qaddis xih ma' Ġesu' tfajjel fi sfond ta' xena dettaljata tal-kampanja. Il-kwadru huwa helu, iżda ma tantx fih preġji artistici. L-istess nistghu nġhidu għat-tnejn l-oħra, jiġifieri dak ta' Santa Tereża li jirrappreżenta l-qaddisa ta' Omm Mons. Franġisku Falzon u dak ta' San Franġisk, il-qaddis tiegħu.

Filwaqt li kienu qed jinħadmu dawn l-opri sbieħ ta' l-arti, saru wkoll diversi xogħlijiet madwar il-knisja, bħall-paviment ta' l-irham li sar fl-1893, l-istatwa titolari fl-1892 li nġiebet minn Lecce fl-Italja u nħadmet mid-ditta Gucci u statwi oħra, il-kor xogħol ta' Mastru Wigi Bugeja fl-1909, l-artali ta' l-irham, il-gallerija ta' l-orgni u bosta opri oħra li komplew isebbħu l-knisja.

Sinifikanti kien il-parrokat ta' Mons. Innocenz Zammit (1932-1956) li matulu saret hidma intensiva biex it-tempju Misidjan ikun komplut. L-ewwel opra sinifikanti kienet l-antiporta l-kbira (1934) li hija interessanti minhabba l-istil tagħha li ma tantx huwa popolari fil-knejjes Maltin. L-istil "*liberty*" jidher fil-forma robusta u b'mod speċjali fl-aṅgli mpingijin fuq il-logġ tagħha. Wara tkompla l-pulptu billi żdiedet il-biċċa l-wieqfa mal-pilastru u tkabbar f'it. Opra sabiħa u importanti kien is-sett ta' 12-il gandler u s-salib tal-altar maġġur (1936) li aktarx huma tad-disinjatur magħruf minn Hal-Tarxien Emmanuel Buhagiar. Ta' l-istess awtur hija t-terha rrakkmata tal-bellus li d-disinn iffirmat għadu fl-arkivju tal-parroċċa. Il-fjuretti sbieħ u fini tal-granutell huma ta' l-istess żmien.




"*Il-Mewt ta' San Ġużepp*" ta' Anton Inglott

Dun Innoċenz ukoll ta bidu għall-proġett kbir u ambizzjuż tad-dekorazzjoni u tal-pittura tas-saqaf tal-knisja. Mill-ewwel avvicina lil Anton Inglott, li kien għadu kif ġie mill-istudju tiegħu fl-Italja u kien joqgħod l-lmsida. Qabel mar għall-istudju tiegħu, Inglott kien għamel pittura oċkejna ta' Santa Tereżina li minkejja

li m'hijjex xi kapolavur, hija importanti għaliex turi l-hila ta' Inglott li meta għamillha kien daqxejn ta' ġuvernott ta' sittax-il sena. Mid-dehra Inglott kellu jagħmel ix-xogħol kollu tas-saqaf, iżda jaħasra dan ma kellux ikun.

Fl-1945 beda b'entuzjażmu x-xoghol fuq l-apside prinċipali li kellha tkun l-aħħar xoghol tieghu għaliex f'it wara li nkixfet miet hesrem ta' eta' żgħira. L-apside taghna hija meqjusa bħala l-kapolavur ta' dan l-artist u fiha pinga l-mewt ta' San Ġużepp bħala l-glorja tieghu. Il-ġisem mejjet ta' San Ġużepp jidher eżaltat fin-nofs, bi Kristu b'idejn miftuha bħallikieku biex iwasslu l-ġenna u bil-kori ta' l-anġli jassistu din ix-xena drammatika. Inglott hejja wkoll xi abbozzi għall-kwadri prinċipali tas-saqaf, iżda wara mewtu dawn spiċċaw twaħħlu ma' l-armor tal-festa.




Is-saqaf tal-Kor ta' Emvin Cremona

Nisperaw li xi darba jinstab mod kif jiġu distakkati u miżmuma f'post xieraq.

Wara l-mewt ta' Inglott, l-għażla waqgħet fuq l-artist żagħżuġh Evin Cremona li fl-1948 kompli d-dekorazzjoni tas-saqaf bl-apside ta' fuq l-orgni, imbagħad tal-kappelluni, il-kwadri tal-kor u s-saqaf.

Cremona li studja flimkien ma' Inglott, mhux biss irrispetta t-tonalita' tal-kuluri, iżda wkoll żviluppa stil li jikkumplimenta dak tal-kollega tieghu. Ir-riżultat jista' jammirah kulhadd. Waqt li kien għaddej ix-xogħol tal-pittura sar ukoll xogħol ta' skultura fiċ-ċinta madwar il-knisja mis-Sur Salvu Azzopardi li hadem b'xejn. Inbdiet ukoll iż-żebgħa tal-knisja fuq skala ta' kuluri ta' l-istess Cremona.



"L-Inkarnazzjoni" ta' Evin Cremona

L-aħħar kwadri li saru fil-knisja kienu dawk ta' fuq in-niċeċ u l-bibien tas-Sagristija fil-kappelluni tal-Agunija u tar-Rużarju. Dawn saru bejn l-1976 u 1977 mill-pittur Ghawdx, il-Kav. Pawlu Camilleri Cauchi u li dak iż-żmien kien joqgħod l-Imnsida, fi Triq il-Ġdida. Ma' dawn hadem ukoll il-kwadri tal-Via Sagra li l-gwarniċi taghha saru fl-1892 u li ġew indurat mill-ġdid.

L-inkoronazzjoni tal-proġett tad-dekorazzjoni tas-saqaf tal-knisja kellha tkun il-koppla. Kien hemm il-hsieb li jpittrha l-Kav. Envin Cremona, iżda minhabba diversi raġunijiet dan ma sehhx. Ghalhekk ntrieda konkors u wara li ġew sottomessi l-abbozzi, ntgħażel is-Sur Raymond Pitre' li jiġi n-neputi ta' Anton Inglott. Sadanittant fl-1977 bdiet l-iskultura u d-dekorazzjoni tal-koppla mill-ahwa Agius tal-Qrendi fuq disinn ta' Ġuże' Galea tar-Rabat. Pitre' beda x-xogħol tiegħu fl-1981 u spiċċah fl-1982. Il-koppla tiegħu hija kuncett ġdid totalment li tispikka mas-saqaf ta' Cremona. Is-suġġett huwa l-glorja ta' San Ġużepp bil-virtujiet rappreżentati bhala nies komuni li qed jiġu lejħ u jammirawh.


Hekk ix-xogħol ta' sekl u shlh ta' hafna nies li dejjem hadmu biex isebbh u t-tempju tagħna jista' jiġi ammirat minna u mill-barranin li jżuruna speċjalment fil-jiem tal-festa. Id-dover tagħna llum hu li niehdu hsieb dan il-patrimonju. B'hekk biss nistgħu nuru rispettt lil missirijietna li tant stinkaw u hadmu bil-qalb. Forsi llum is-semplċita' tqarribna aktar lejħ Alla. Hawnhekk irid ikollok is-semplċita li tammira x-xogħol ta' haddieħ or u fih tilmaħ l-imħabba u d-devozzjoni ta' komunita' shiħa. Is-semplċita' vera teħzisti fejn hemm l-armonija għaliex is-sabieħ huwa dejjem semplċi fl-ghajħ li taf tarah.

Kon. Louis Suban

THE BEST !

Sell, Install & Repair of :
Gypsum Board Ceilings,
Gypsum Bullheads,
Gypsum Partitions,
All Soffit Ceilings,
P.V.C. Wall Panelling,
Roller Insect Screens
P.V.C. Folding Doors,
Shower Cubicals,
Vertical, Roller & Micro Blinds,
Covings,
Skirting, Etc.

Tel: 2123 2845



Joether,
Triq Qrejtħ, Msida.
Tel : 2125 1539
Mobile : 9945 9943